

2 TIMOTI

Póól ngê Timoti ka pweepwee pee ngmê dy:ââ ngê, u pi 1 Timoti. Póól modoon:aa dpodo, Yesu u pi pi knî ye modoon:aa tpaê. U kuwó dini ghi ngê Lóma lede knî y:oo mbwa k:oo myombó mê km:êê ngópu. Yi ngwo Póól ngê pweepwee pee m:uu d:êê ngê, Timoti ka mye dy:ââ ngê. Ala yi pweepwee pee. Póól ngê pweepwee pee daam:uu d:êê ngê, ala u kuwókuwó pweepwee pee.

1 ¹Mw:ââkó Timoti, nê Póól, Chóó Lémi ngê a ngmidi noo, Yesu Kédisu u dyépi ngê a pyódu noo. Kópuni wunê a vyu, Yesu Kédisu ngê ntiye ngê, yélini yi k:ii u kwo nmo kélímî té, ghê kamî nmo a kpo. Yi kópu dyuu tpaê u l:êê díy:o pi knî ye dy:ââ noo.

²Timoti a tp:ee, nuu ghi ntênê a nódo a tóó. Nmî Mî Chóó Lémi, nmî Lémi Yesu Kédisu u k:ii, mb:aamb:aa ngê nga dny:oo a vyuwo, ye chi ch:anêch:anê, nuw:o ngmidi ngê dny:oo a pyépi.

Póól ngê Timoti u ngwo mêtê wêdêwêdê kwólu

³Timoti a tp:ee, Chóó Lémi n:aa kwunokwuno ngê. A kn:ââ knî y:oo ntee dnyimo a cháâcháâ, yinté myinê cháâcháâ, u maa d:oo kn:aadi ngê. L:êê díy:o n:aa kwunokwuno ngê, myenté w:êênî mgídi vy:o l:êê díy:o u kwo myinê ngêpê yédi.^a ⁴Dini ghi n:ii ngê munê kuwo nyoo, a l:êê díy:o munyoo a mbê. Yi kópu n:aa nuw:onuw:o, u ya a nga a kwo, M:aa m:uu ngi, w:aa u ngwo anê pyw:oo. ⁵Yesu Kédisu ka munyinê kélímî mbê wo, yi kópu mye anîné nuw:onuw:o. Ngêpyââ Lówisi, mye Yunisi k:ii ntee a kélímî mbê knopwo, a lama ka tóó yinté my:ee kélímî.^b ⁶Yi kópu u l:êê díy:o nga mênîné tpaê, dini ghi n:ii ngê a kêê dê mêmê nê yé doo, dpodoni u l:êê díy:o nmî Mî ngê u ntââ ngê a pyódu nyoo, yi dpodo ntênê chi dódó. Ndyuw:e k:ii dpî widi, kîngê pw:onu. ⁷Nmî Mî ngê chóó u Ghê Dmi nmî mênê yó. Yi Ghéni Dmi ngê daa nkîngê pyu ngê dpî pyódu nmo, ngmênê u wêdêwêdê nmî mênê dpî yé, yoo yi nuu ghi dmi nmî nódo u ngwo dpî yââ, nmî chóóchóó myenmîné tpyuu nmoo.^c

⁸Nmî Lémi p:uu dpodo têtê nama a nkîngê, pi knî ye u pi cha a tpaê. K:omo tpile u pi tpaê u l:êê díy:o mbwa k:oo km:êê noo, ngmênê a l:êê

^a 1:3 Dpodo 24:16 ^b 1:5 Dpodo 16:1 ^c 1:7 Lóma 8:15

díy:o kídangê nkíngê mb:anê. Nmî Lémi p:uu dpodo têdê ntee n:aa mgîní vyímî yédi, yinté myecha a mgîní vyímî, nmî Mí ngê u ntâa ngê u ngwo wa a pyódu ngi.^d ⁹Yiné a ngmídi nmoo, kóo k:oo kaa nmoo, chóo u yoo ngê pyódu nmoo. Daa nmî chóo nmî l:êê ghi dmi yi díy:o a ngmídi nmoo, ngmênê u kwo nmo ch:anê dniye, chóo u nuw:o ngê a ngmídi nmoo. Dyámê pê ghêlí dèpèngê l:âmo ngê, yi ngwo doo a nuw:onuwo nmo, apê, A Tp:ee ngê a kêê k:oo yiné amî kaa té.^e ¹⁰Ala ngwo yi kópu nmî dye ghi ngê dè pyódu, nmî Mbwámê Yesu Kédisu nmî l:êê díy:o pwene, mède pii wo, pwopwo u wêdêwêdê u ngwo chedê ngê, ghê kamî nmo a kpo, ghéni n:ii chedê ngê daawa pyódu.^f ¹¹Yi kópu tpaépê u l:êê díy:o nmî Mí ngê a ngmídi noo, pi knî ye dy:âa noo, a ka pê, Chin:aa ndiye kígha dé.^g ¹²Yi kópu u l:êê díy:o n:aa mgîní vyímî, ngmênê dínî nkíngê, mu kópu u díy:o pini n:ii p:uu a nuw:o ní kââ, a lama pini, daawa dóo nè. Dpodoni íedê a kaa noo, chedê ngê daawa pyódu. A lama ka tóo, Nmî Lémi u yoo knî ye ada a vuywo, u dí, wéni n:ii ngê wa a diyé. ¹³Kópuni dyuu a kwo nyiné ny:ee too, úuw:o íedê ntênê dny:oo ya. Ntee noo a dpodo, yinté myecha a dpodo. Yesu Kédisu ngê u kwo a kâádí nyoo, u kwo chi kélímî, u nuu ghi nódoo choo ya.^h ¹⁴Kópu dyuu ndéndê n:ii lama a kwo, nangmê ngmêê, pi knî ye ntênê chi tpaépê dé. Nmî Lémi ngê ghéni n:ii dmi nmo a kpo, u wêdêwêdê mbêmê yi dpodo chi dódó.

Pi pyile knî yi p:uu kópu dyuu

¹⁵Lama kíyedê tóo, Esiya Wee u kwo tpémi yintómu kpeme a ka dè yaa dmi, Paikilas pini dè Hémokenes yinté a ka myaa pyaa knî.ⁱ ¹⁶Ngmênê Onésipódas kpeme a ka daa yaa wo. K:omo tpile mbwa k:oo n:aa kwo, ngmênê a l:êê díy:o mywene u ngwo daa ghê wo, daa ng:éêntómu ngee noo. Yi kópu u l:êê díy:o nmî Lémi ka yi pini mupwoknî dny:oo ch:anêch:anê. ¹⁷Dini ghi n:ii ngê Lóma a loo, a nmy:uu kn:âa u ngwo a chópu, u dí mbwa k:oo mínê pyw:ee noo. ¹⁸Myenté dini ghi n:ii ngê Epeso nipi nyipu a dpodo, lama kíyedê tóo, mb:aamb:aa ngê y:i doo a ngêêpî nè. U ya a nga a kwo, Kuwókuwó wéni ngê nmî Lémi ka ntênê paa ch:anê we.

Mgîní vyímî u kópu dyuu

2 ¹Timoti a tp:ee, Yesu Kédisu p:uu dpodombiy:e chi dpodo, mu kópu u díy:o vyílo u wêdêwêdê mbêmê nye dpodo. ²Pi yilí knî ye ngópu munoo a dèêpî. Pi knî ngmêdpo ngmídi ngi, n:ii knî y:oo daawa dóo ngi. A kópu dyuu yi nuwo dpî kwéli, yoo pèdny:oon:aa ndiye kígha dé.

³Yélini yi k:ii Yesu Kédisu ka nmo kélímî té, u lede ntee tpile ngê nmo pyede, Setan p:uu nmo l:êê té. Yi l:êê têdê nangmê mbêpê, myecha a

^d 1:8 Lóma 1:16 ^e 1:9 Epeso 2:8-9; Taitas 3:4-5 ^f 1:10 Hipílu 2:14-15 ^g 1:11 1 Tim 2:7
^h 1:13 Taitas 1:9 ⁱ 1:15 2 Tim 4:16

mgîni vyîmî. ⁴Ledeni u nuw:o chóó u kópu knî yi p:uu a kwo yédi, doo u kada pini u nuu u pi ngê dpî pyódu, ngmênê n:ii u nuw:o l:êê p:uu a kwo yédi, u kada pini ka pi mb:aa ngê dpî pyódu. ⁵Dini ghi n:ii ngê tp:ee dmâádîma a mbêpê nyédi, n:ii ngê mbêpê u kópu dyuu dpî pwââ, k:omo tpile kada dp:uu ghê, ngmênê u mbêpê u pywuu d:uuwodê ngee.^j ⁶Pini n:ii yâpwo tédê dpodombiy:e a dpodo yédi, vyílo yi pini ngê yi ntini nt:u mwiyé dpî d:uu.^k ⁷Yi dyimê pywuu pyile knî yi p:uu cha a nuw:o, nmî Lémi ngê u ntââ ngê wa pyódu ngi, kópu yintómu u ngwo anyiné w:ee té.

⁸Yesu Kédisu dyimê pywuu ngê nga myenîné pyépi. King Dépidi u tii ínedê pini ngmê, ngmênê doo mgîni vyîmî, mye pwene. U kuwó dini ghi ngê kpêênî mède pii wo. Yi kópu pi knî ye noo a tpaépê.^l ⁹Yi kópu u l:êê díy:o mbwa k:oo aní kwo, yiné ye, Nê ngê dono ndîî ngmê d:uu ngê. K:omo tpile mbwa k:oo km:êê noo, ngmênê nmî Mî u kópu dyuu daa mgîmî ngópu, p:aani p:aani pi knî y:oo mîné nyêmi ngmê.^m ¹⁰Yi kópu u l:êê díy:o dono yintómu nîné vyîmî too. Yélini nmî Mî ngê myedê ngmîdi too, u ya a nga a kwo, Yesu Kédisu u pi mye ny:ee y:e, u kwo kêlîmî mbê dniye, kóó k:oo nipi paan:aa ghê kmêle, dye ghi yintómu u k:ii nipi paan:aa ya kmêle.ⁿ ¹¹Ndê kópu ngma ala,

Yesu Kédisu ntee pwene,

nmî nuw:o dono yinté mye pwene.

Ntee a pii wo, yinté amêno pii dmi,

u k:ii nipi anmîn:aa ya.^o

¹²U l:êê díy:o dono vyîmî daanmî yé knomomê, ye u pi ntoo, nmî pi dmi yintoo ngê wamî pyódu.

Anmo wópu knomomê, u nkwo wa wópu nmo.^p

¹³K:omo tpile wanmî dóó knomomê,

ngmênê daawa dóó nmo,

mu kópu u díy:o kópuni wunê a vyu,

daawa téd:a.^q

Nmî Mî p:uu dpodo pyu mb:aa

¹⁴Nmî Mî ngîma pi knî ye ala kópu dpî vyi ngi, yipi, Kópu nt:u kópu knî yi p:uu numo ka namê kwopwepe. Yi kwopwepe ngê yoo d:uudpî ngee, ngmênê dpî dyênê té.^r ¹⁵Dpodombiy:e chi dpodo, nmî Mî ka pi mb:aa ngê paa pyédi, ala kópu m:uu paa vyi ngê, A dpodo pyu mb:aa, ndê kópu dyuu ntênê a tpaépê ngê. Yi kópu u l:êê díy:o mywene nga daawa ghê.^s ¹⁶N:ii knî y:oo k:omodanê kópu a tpaépê tumo, kpeme ye chi yââyââ. Yinté kópu knî y:oo yoo nmî Mî u maa p:uu daa kapî tumo, kn:aa máádi

j 2:5 2 Tim 4:8 k 2:6 1 Kódin 9:7,14 l 2:8 Lóma 1:3-4 m 2:9 Pilipay 1:12-14

n 2:10 Kílosa 1:24 o 2:11 2 Kódin 4:11 p 2:12 Mát 10:33 q 2:13 Lóma 3:3-4;

Num 23:19; Taitas 1:2 r 2:14 Taitas 3:9 s 2:15 Taitas 2:7-8

p:uu dpî kaa t:oo. ¹⁷Ghîmî péé pi p:uu ntee a kmaapî yédi, yi kópu dyuu ngê yoo yinté dpî dyênê. Yélini yi kópu knî yi p:uu a danê nyédi, yi vy:o ala pini dê a kwo mo, Haimeneyas pini dê Piletas. ¹⁸Yi tpódu y:oo maa ndêndê kn:aadi ngópu, pi knî ye yipu, Dini ghi n:ii ngê Yesu ka nmo kêlîmî mbê dniye, yi ngwo nmo pii dniye, kn:aa pyidepyide daamu a tóó. Yi kópu mbêmê yi tpódu y:oo pi woni yi kêlîmî dyênê tumo. ¹⁹Ngmênê nmî Lémi u yoo daawa dyênê t:oo, wa dêê knî, mu kópu u dîy:o nmî Lémi ka u yoo u ngomo ntee tpile ngê a kwo. Dini ghi n:ii ngê u ngomo wó, k:ââ pââ dyuu wêdêwêdê ngê kaa too, doo u ntââ pi ngê u dînê daawa ghodo. Yi ngomo p:uu kópu miyó a t:a, ngmê alanté,

Nmî Lémi u lama u yoo a kwo,

myomoni alanté,

N:ii ngê dpo, Nê nmî Lémi u yoo vy:o pini ngmê,

yi pini ngê dono kópu kîngmê d:uu.^t

²⁰Dyimê pywuu ngma ala. Mâawe ndîi u ngomo k:oo d:ââ mwee dêdê ghêdê, dyêêdî daa ngmidi. Woni silîpê ngê l:âmo tumo, woni nkól ngê l:âmo tumo, naa ndîi u dye ghi ngê yi tpile u ngwo dpî pwii dmi. Woni yi pee ngê l:âmo tumo, woni têtê ngê l:âmo tumo, yi pi dmi daa ndîi.^u

²¹Nmo yinté tpile dé, nmî Lémi u d:ââ mwee ntee tpile ngê nmo pyede. Pini n:ii yi kn:aadi te kópu knî yi p:uu daadî nuw:o, d:ââ mb:aa ntee tpile ngê wa pyódu, nmî Lémi ka pi mb:aa ngê wa pyódu. Dpodoni u pi ndîi nmî Lémi ngê u yi u ngwo adî kwo, Yi pini ngê choo dódó, u ntââ wadî dódó. ²²Yinté pini ngê chi ya, kópuni pi kamî knî yi nuu u kópu ngê a pyede, nangmê d:uu. Nmî Lémi ka pi mb:aa ngê chi ya, u dpodo p:uu nyi kele, nangê dóó. Yoo yi nuu ghi dmi nódo choo ya. Yélini yi p:uu tupwó daa t:a, nmî Lémi ka mye ngêpê nyédi, yi yéli yi k:ii mb:aamb:aa ngê nipi dmyinê ya. ²³Kópu knî yi nt:u kópu knî yi p:uu kwopwepe ngê kêê nangê t:oo. Lama kîyedê tóó, yi kópu u l:êê dîy:o numo p:uu a d:uu nyédi. ²⁴Nmî Lémi p:uu nye dpodo, kidingê kwopwepe, nuw:o mbêmê chi ndiye kîgha dé, lîmîlîmî ngê ye nangê nod:e.^v ²⁵Yélini m:uu adnyi d:uu, nuw:o ngê chi wátiwáti dé. Ndoó apê nmî Mî ngê yi nuw:o dmi wa a ngmêê té, u ndê kópu dyuu yi lama u ngwo wa yââ. ²⁶K:omo tpile Setan ngê wunê a ngîmî too, u pono a vyápê té, ngmênê ndoo apê ala ngwo kwulo aményinê pwaa té, mb:aamb:aa ngê amêdnyi nuw:o.

Yoo dono ngê u ngwo wa pyaa dmi

3 ¹Timoti a tp:ee, ala kópu lama choo a ya. Dini ghi n:ii ngê kuwókuwó wéni adî dyimêdyimê, yoo dono ngê wa pyaa dmi.^w ²Yi ngwo yi chóó yi kópu knî yi p:uu adnyi nuw:o, nté ndapî yi mb:aami ngê wa pyaa dmi, yi chóó yi pi dmi adnyi kmîmî dé, adnyi chaa, yoo yi

^t 2:19 Njon 10:14-15 ^u 2:20 Lóma 9:21 ^v 2:24 1 Tim 3:3 ^w 3:1 1 Tim 4:1

pi dmi adnyi dyede dé, yi pye mî knî ye daadnyi ng:aa, nmî Mî daadnyi kwunokwuno, myedaadnyi chââchââ.^x ³Pi ka vyyuwo yi lama daadí ya, pi ye daadí ch:anêch:anê, adnyi pi p:uu danê, gheteghete u yoo ngê adnyi ya, numo p:uu adnyi l:êê, kópuni mb:aamb:aa dé, daa yi nuu u kópu ngê adnyi ya. ⁴Adnyi pi dódó, daa nuw:o mbêmê adnyi m:ii, adnyi mbodo ndîi mbodo ndîi, yi chóó yi pi dmi adnyi kmímî dé. Yi chóó yi pono adnyi vyápê, nmî Mî u nuu ghi dnyinté yi nódo adí ya. ⁵Yi komo knî y:oo nmî Lémi adnyi chaa kîgha, ngmênê u wêdêwêdê yi gha vy:o daadí ya. Yinté yéli ye kpeme dpî yey.^y ⁶Yinté pini knî ngmê p:o p:o dpî lee dmi, pyââ knî ngmê yi pee dpî kaa t:oo. Pyópuni yi pee dpî kaa t:oo, nuw:o yi mênê daa tóó, yi dono yilí yi p:uu a nuw:o nyédi, dono kópu yilí yi nuu u kópu ngê a pyede. ⁷Yi pyópu yoo dye ghi yintómu a ndiye nyédi, ngmênê doo u ntââ ndê kópu dyuu yi lama daawa yââ. ⁸Yichip pi miyó, Njanes pini dê Njambîdes, pipi kópu mbêmê mbwudu ngma a chaa ngópu, Mósisi p:uu u ngwo ntee dnya a d:uu, pi dódó pyu yoo yinté ndê kópu dyuu p:uu mye d:uu nyédi. Dnyinté a nuw:o té, nmî Lémi ka daa kélímî té. ⁹U yi y:e a kwo, Pi yintómu nmî pee nmî kaa té, ngmênê wa dêê dmi, mu kópu u dîy:o pi yintómu knî y:oo yi l:êê ghi dmi wa m:uu t:oo, awo, Yi mbodo dmi podo dé. Njanes pini dê Njambîdes Mósisi ka mbwudu chapí ngê ntee daa nî knopwo, yi yéli yinté wamye dêê dmi.

**Póól ngê Timoti ka u ngwo a vyyu, D:aa pi dódó
pyu, pi dódó pyu ngê kidangê pyódu**

¹⁰Lama kîyedê tóó, d:aa pi dódó pyu ngmê. Dye ghi daadîi ngópu noo a dpodo, yoo myenoo a ndiye kîgha dé. Kópuni u l:êê dîy:o n:aa dpodo yédi, lama wunê a yaa wo. Lama kîyedê tóó, nmî Lémi ka ntênê n:aa kélímî, yoo yi nuu ghi dmi a nódo mye tóó. Lama kîyedê tóó, nmî Lémi p:uu dpodo têdê dono yilí noo a vyîmî, u dpodo u wépi dîpî puwâ. ¹¹Kópuni dono Antiyóka, Yikóniyêm, Lisitída a nga a pyaa dniye, lama kîyedê pyede. K:omo tpile yi dono kópu ndîi a nga a pyaa dniye, ngmênê nmî Lémi ngê yi kélê mêtê dyé noo.^z ¹²Nyââ, n:ii ngê u yi adí kwo, Yesu Kédisu u yoo vy:o nî ghê, Yesu ntee pini ngê nî pyódu, yi pini p:uu yoo adnyi d:uu, p:uu adnyi dono.^a ¹³Pi dono yoo, pi dódó pyu yoo yi k:ii, kópu dono yilí adnyi d:uud:uu, y:ay:a wa pwiyé dmi, Setan ngê adí dódó dé, yoo u nkwo adnyi dódó. ¹⁴Timoti a tp:ee, yinté pini ngê kidangê pyódu. Kópuni nyinê ndê too, yi kópu knî ye nyi kélímî mbê wo, ndê kópu ngê nga dny:oo ya, mu kópu u dîy:o yélini yi k:ii nmee a ndiye kîgha ngi, dpîp:o dóó nyoo, k:omodanê kópu nga dpîp:o vyyu.^b ¹⁵Nuw:o mêtê diyé we, dini ghi n:ii ngê tp:ee têtê ngê nyoo a ya, nmî Mî u kópu dyuu p:uu nyoo a ndiye. Yi kópu dyuu ngê nmî Mî ka maa nmo yinê dpo kêma, Yesu

^x 3:2 Lóma 1:29-31 ^y 3:5 Mát 7:15,21; Taitas 1:16 ^z 3:11 Dpodo 13:50; 14:5,19-20

^a 3:12 Njon 15:20 ^b 3:14 2 Tim 2:2

Kédisu ka u ngwo nmo kélîmî té, u l:êê dîy:o kóó k:oo wa kaa nmo. ¹⁶Yi kópu yintómu nmî Mî u wêdêwêdê mbêmê a d:êê tumo. Yi kópu dyuu mbêmê yoo nmo ndiye kîgha too, yélini dnyinté a nuw:o nyédi, yi kópu dyuu mbêmê nmo wátiwáti too. Yi kópu dyuu mbêmê yoo yi dyâape myino pwapî too, maa mb:aa p:uu nmo kapî too.^c ¹⁷Pini n:i nmî Mî p:uu a dpodo yédi, yi kópu dyuu choo a kpââ, kópu mb:aa yilî yintómu, u ntââ yi pini ngé u ngwo adî d:uud:uu dé.

Póól ngé Timoti u dpodo u l:êê dîy:o u ngwo wêdêwêdê kwólu

4 ¹Timoti a tp:ee, nmî Mî ngîma myenté Tp:oo Yesu Kédisu u ngîma, kópu nga ngmênîné tpaépê. Dini ghi n:i ngé Yesu Kédisu wa a diyé, u pi ndî ngé wa pyódu, wa kóté kalê nmo. Yélini mwiyé pw:oo dniye, wa kóté kalê té, yélini yi ngwo adnyi ya, wamye kóté kalê té.^d ²Yi kópu u l:êê dîy:o u kópu dyuu pi knî ye chi tpaépê. K:omo tpile nga adnya a ng:aa, ó daadnya a ng:aa, ngmênê ye chi tpaépê. Yélini dnyinté a nuw:o nyédi, chi wátiwáti dé. Yélini a dono nyédi, yi dono ye chi kwódukwódu dé. Yélini mb:aamb:aa ngé maa p:uu a wee, chi wêdêwêdê kîgha dé, chi ndiye kîgha dé, modo l:âmo límîlîmî ngé kîdangê ngêpa.^e ³Ala ngwo dpodombiy:e chi dpodo, mu kópu u dîy:o mu dini ghi ngé yoo ndê kópu dyuu ka daadnyin:aa ng:aa, u yi y:e adî kwo, Kn:aa kópu knî m:uu nmî nyêmî. Yi ngwo n:i knî y:oo yi nuu u kópu dé ye adnyi tpaépê dé, vyîlo yi yéli ye adnyi ng:aa.^f ⁴Nmî Mî u ndê kópu dyuu u wépi wa pwaa ngmê, w:êê danêmbum knî yi p:uu adnyi nuw:o. ⁵Ngmênê yinté pini ngé nangmê pyódu. Dye ghi yintómu mb:aamb:aa ngé chi nuw:o, dono cha a vyîmî dé, pi knî ye nmî Lémi u kópu dyuu chin:aa tpaépê dé, ntênê p:uu chi dpodo.

Póól, Timoti ka u pwopwo p:uu u ngwo doo d:êê

⁶A chóó a p:uu kópu nga ngmênîné tpaépê. Pi knî y:oo tpile tp:oo kpêê ngé ntee dpî yé t:oo, Chóó Lémi u ngwo dpî châpu ngmê, daa kêmakéma dyámê nîné kuwokuwo, yinté n:aa pyodopyodo, Chóó Lémi u pi u ngwo anî knî. ⁷Mbêpê tédê dpodombiy:e noo mbêpê, dîpî kede wo, u ndê kópu dyuu d:ongé ngmópu. ⁸A dpodo u pywuu ngé mbóó p:uu kîyedé t:âât:ââ nê, Chóó Lémi ka d:ud:umbiy:e pi mb:aa ngé u ngwo an:uu pyódu. Kuwókuwó wéni ngé nmî Lémi ngé ntênê wa kóté kalê nmo, a pywuu u ngwo a ka wa a kê. Ngmênê daa a mo. Yélini yi k:i nmo t:âât:ââ, nmî pywuu dmi kwodonkwodo nmo wa a kê.^g

Póól ntee doo mgîni vyîmî

⁹Timoti, u ya a nga a kwo, Lîmîlîmî ngé a ka dpo pwiyé. ¹⁰Dimas ngé a kuwo noo, Tesalonika loo, mu kópu u dîy:o u nuw:o dyámê u kópu knî

^c 3:16 2 Pita 1:21 ^d 4:1 Dpodo 10:42; Lóma 14:9-10 ^e 4:2 Dpodo 20:20,31

^f 4:3 1 Tim 4:1 ^g 4:8 Tpyuu 2:10

yi p:uu a kwo. Kîdesens Nkalásiya Wee u kwo loo, Taitas Dalîmesiya Wee u kwo loo. ¹¹Luukî mu ngmidi a p:uu ayedê t:a. Mak amîm:aa dpo ngépi, u k:ii nipi dpo lee cho, mu kópu u dîy:o a dpodo têdê yinë pîchoo ngêêpî nê.^h ¹²Tikikas Epeso kînf dy:ââ ngê.ⁱ ¹³Dini ghi n:ii ngê Tîdówas nê kuwo ngê, a nkuwo kpîdî puku dmi péé Kapas u ngomo k:oo nê kuwo doo, u kwo dpo ngee dé, a ka dpo núw:o dé. A puku dmi n:ii tpile tp:oo too pee ngê l:âmo tumo, yi yi dmi a nga mb:aamb:aa ngê a kwo.^j

¹⁴Pini n:ii ngê nkéli chêêpî pee ngê tpile a l:âmol:âmo too, Aleksándê, a pi yono dyênê ngê. Nmî Lémi ngê ntââ u ngwo wa a vy:u.^k ¹⁵Nga cha a vyuwo, kîngê dyênê ngi. Kópuni noo tpaê dé, d:ud:umbiy:e doo u nuu u kópu ngê pyaa dniye, a ka doo a kwopwepe.

¹⁶Dini ghi n:ii ngê kada pini ngê mwiyé a kóté kalê noo, pi a nkîgh:ê dêpwongmê kwo, a pyipe knî y:oo a mo a kuwo noo. U ya a nga daa kwo, Nmî Mî ngê ntââ ye dpo vy:ee ngê. ¹⁷Pi a nkîgh:ê dêpwongmê kwo, ngmênê nmî Lémi a nkîgh:ê vyîlo yidoo kwo, yinë doo wêdêwêdê kîgha nê. U yi u ngwo doo kwo, Yélini daa Nju tpémi nê ngê a kópu dyuu ye vyi ngê, yi yéli y:oo ny:ee y:e. Nmî Lémi ngê wodêpê ngee noo, ye a vyeetêdê pî dy:ââ noo, layóni knî y:oo pî ma noo.^l ¹⁸Yi ngwo ntee a ngee noo, dono yintómu yi kêlê yinté amye dyé nê, kóó k:oo amî kaa nê. Yi kópu u l:êê dîy:o dye ghi yintómu u pi kmîmî koo, chedê ngê kîngê pyódu. Yinté choo ya.

Póól u nd:uu tpaê

¹⁹Akwila cha Pîdisila ye a mb:aamb:aa dpî yéni, Onésipódas mupwoknî ye a mb:aamb:aa myoo yéni.^m ²⁰Edastas Kódin nê kuwo ngê, Tîdopimas Militas nê kuwo ngê, mu kópu u dîy:o doo a mbii.ⁿ ²¹Yópu ndîf u dye ghi ghêlf k:ii kîngê d:ii, u ngwo dpo pwiyé.

Yupulas, Pudens, Lainas, yi pini pyile knî yi k:ii nmî mb:aamb:aa nga dpo dy:ââ, nmî tîdê Kílódiya ngê u mb:aamb:aa nga myeda dy:ââ. Yélini nmî Lémi ka al:ii wunê kêlîmî té, yi mb:aamb:aa nga myedê dy:ââ ngmê.

²²Nmî Lémi nga choo a vyuwo, nmî Mî ngê choo a ngêêpî nmyo. Wu u dí.

^h 4:11 Dpodo 15:37-39 ⁱ 4:12 Epeso 6:21-22 ^j 4:13 Dpodo 20:6 ^k 4:14 1 Tim 1:20; Lóma 2:6 ^l 4:17 Dpodo 23:11; 27:23 ^m 4:19 Dpodo 18:2-3 ⁿ 4:20 Dpodo 19:22